



ኮሮና ቫይረስ፡ ሕጂውን አብ ውሽጣዊ ዓቕምና ተሞርኪስና ንመክቶ !!!

አብዚ እዋን እዚ ኩሉ ኤርትራዊ ንርእሱ-ምርኮሳ ከም ስነ-ሓሳብ ንድሕሪት ተመሊስና አገዳስነቱን ኣድማዕነቱን ከንድህስሶ ከድልዮ እዩ። ታሪኽና ምስ ርእሱ-ምርኮሳ ዝተኣሳሰረ ስለዝኾነ። እዚ ኣምር እዚ እንተዘይነማዕብል ንዕኡ እንተ ዘይንግግብን ሎሚ ኣብዚ ሕጂ ዘልናዮ ዶ ምስሃለና? ፍልስፍና ርእሱ-ምርኮሳ ስለዝግጠቐናን ናይ ካልኣት ምጽወታ ስለዘይተጸበናን እዩ ዋናታት ክብረታትናን ልኡላውነትናን ከንከውን ዝበቐዕና። እዚ ክብርታት እዚ እዩ ጸገማትና ኣለሊና ሽግርና ንኸንፈትሕ ብሓባር ተጠርኒፍና ከንሰርሕን ከንምክትን፡ ደራኺ ሓይሊ ክኾነና ዘለዎ። ሓድነትና ድማ መሰረት ናይቲ ርእሱና ንምኽኣል ኩሉ ጉልበትና ኣወሃሂድናን ተሓጋሪዝናን ብስኒት ንኸንምክትን ዘኽእለና ምስጢር እዩ።

ሕጂውን እንተኾነ ነዚ ኣብ ዓለምና ወራዱ ዘሎ ለበዳ ኣብ ህዝቢ ኤርትራ ከየስፋሕፍሐን ሃሶይ ከየውረደን እንከሎ፡ ከም ቀደምና ባዕልና ኢና ከንፈትሖን ከንምክቶን ዘሎና፡ እምበር ካብ ካልኣት ትጽቢት ከንገብር ኣይግባእን። ኤርትራ ብዘጋታታ እያ ንብዓታ እትደርዝ። ህዝብናን ሃገርናን ካባና ካብዘም ኣብ ኣሜሪካን ካልኣት ሃገራትን እንርከብ ደቃ ብዙሕ ተስፋ ከምዘለዎ ርጉጽ እዩ። መንግስቲ ኩሉ ዓቕሙ ዘፍቅዶን ይገብር ኣብ ዘለወሉ እዋን፡ ናትና ናይ ዜጋታቱ ኣብ ጎድኑ ምህላውና ዘረጋግጽ፡ ገንዘባውን ንዋታውን ደገፍ ምግባር ዓቢ ሞራል ከምዝኾኖ ዝከሓድ ኣይኮነን። ኣብዚ ሓይልን ፈታንን ግዜ ድማ ሓድነትና ከነጽንዕ መድረኻዊ ግድነት እዩ። ሃይማኖት፡ ዓሌት፡ ኣውራጃን ዓድን፡ እምነትን ናይ ፖለቲካ ኣረኣእያን ብዘይገድስ፡ ኣብዚ መኸተዚ ብሓባር ነታ ኣላትና ኢልና እንሕበነላን፡ ለይትን መዓልትን ከይደቀስና እንሓድረላን፡ ኤርትራ ሃገርና ብዘይ ህዝቢ ሃገር ስለዘይትኸውን ህዝብና ነድሕን። ሃገሩን ህዝቡን ዘፍቅር ዜጋ ድማ ብግብሪ እዩ ዘሰንዮ።

ነዚ ወራዱና ዘሎ ናይ ዘመንና ነጠባ ንምምካት እንታይ እንተገበርና ይሓይሽ?

ሚኒስትሪ ጥዕና ኤርትራ ኩሎም ክኢላታቱ ኣብ ቅድመ ግንባር ኣዋፊሩ ለበዳ ኮቪድ-19 ኣብ ምምካት ተጸሚዱ ኣሎ። ንሕና እዞም ኣብ ወጻኢ ዘሎና ዜጋታት ድማ ከምቲ ልምድና ሃገርና ኣብ ሓደጋ ኣብ እትወድቀሉ ግዜ እንገብር ኩለንተናዊ ኣበርክቶ ሎሚ'ውን ገንዘባዊ ሓገዝ ከንገብር ንሕተት ኣሎና። ሓደ ትካል ወይ ሃገር ነዚ ወራዱ ዘሎ ለበዳ ንምክልኻል፡ ንሓደ ሕሙም ንምእላይ ዘውጽእ ገንዘብ ኣዝዩ ብዙሕ እዩ። ንኣብነት ሓንቲ ቮንቲሌቶር (Ventilation Machine) ንሓደ ሕሙም እትኸውን ንምግዛእ ክሳብ \$30,00 ዶላር የድሊ። ንኣብነት ኣብ ሓደ እዋን ብወሑዱ ሓደ ሽሕ ሕሙማት ክትኣሊ እንተኾንካ ከንደይ ወጻኢ ከምዘድልየካ ምግማቱ ኣየጸግምን። ብዘይክኡ ተወሳኺ ዓራውትን፡ ናውቲ ሕክምናን፡ ንናይ ጥዕና ሞያውያን ዝኸውን ናይ መከላኸሊ መሳርሕን (PPE-Personal Protection Equipment) ደሚርካ ብርክት ዝበለ ሚልዮናት ዶላራት እዩ ዝሓትት። ኣብዚ ዝሓለፈ ውሑዳት መዓልታት ዝነበረ ናይ ኤርትራውያን ኣበርክቶ ዓቢ ተስፋ ዝህብ እዩ። እንቋዕ ኤርትራዊ ኮንኩ ዘብል፡ ዘሓብን ኣስተውጽኦ ገንዘብ እዩ ተገይሩ። ስለዝኾነ፡! እዚ ተስፋዚ ንሃገርናን ህዝብናን ሓበን ምእንቲ ከንኮናም ንቐጽሎ ። በዚ ሰራም ሕማም ሓንቲ እትሓልፍ ሂወት ኤርትራዊት ክትህሉ ይብላን። ሕጂውን ከም ቀደምና ንወራር ኮሮና ቫይረስ ብድሆ ንበሎ።

ዓወት ንሓፋሽ !!!

ሃገራዊ ሽማግሌ ኤርትራውያን አሜሪካውያን